

جہاد: نیا ناظر، نئے سوالات

*عبد الحق ہانی

ABSTRACT:

"The status of Jihaad in Islam, its significance, and its necessity in various circumstances does not go unobserved by any person of intellect; it remains a fact that according to the Prophet of Islam, Mohammed (salla'Allahu alaihi wa'sallam), Jihaad will continue to the Day of Judgment. In every age, a few individuals and groups would, inspite of the arrogance and false distortions of their opponents, keep this undertaking alive, there is no doubt to the reality that the acts of eradicating brutality from the world, crumbling tyrannical tactics and malice of imperious rulers to dust, have all been accomplished with this very practice of Jihaad. Only with it did humanity acquire peace and harmony, with sanctity of their honour, esteem, lives, and wealth..."

"In the chapter of Jihaad, this fact is also proven that the rules and bounds the Prophet of Blessing (salla'Allahu alaihi wa'sallam) drew for the battlefield in terms of moral codes in his life were hitherto unknown in the barbarous societies before Islam. It was the fruit of these lines drawn on the basis of humanity, compassion and justice that hearts were won even in the battleground. The authentic sayings of the Prophet (salla'Allahu alaihi wa'sallam) utterly prohibit disgraceful acts commonly practiced in the battle, such as causing commotion, looting, unnecessary obliteration, breaking contracts, arson, and mutilating corpses."

دین اسلام میں جہاد کا مقام، اہمیت و فضیلیت اور مختلف حالات میں اس کی ضرورت کسی صاحبِ نظر سے مخفی نہیں (۱)، یہ بات بھی واضح ہے کہ پیغمبر اسلام حضرت محمدؐ کے ارشاد گرامی کے مطابق جہاد تا قیامت جاری رہے گا، ہر زمانے میں کچھ افراد اور گروہ مخالفین کے کبر و عناد اور باطل تاویلات کے علی ال الرغم اس عمل کو زندہ رکھیں گے (۲)، اس حقیقت میں بھی کوئی کلام نہیں کہ دنیا میں ظلم و جور کے خاتمے، مغروہ حکمرانوں کے استبدادی منصوبوں اور گھمنڈ کو خاک میں ملانے کا کام اسی عمل جہاد کے ذریعے ہی انجام دیا گیا ہے، اسی کی بدولت انسانوں کو امن و سکون نصیب ہوا، ان کی عزت و آبرو اور جان و مال کا تحفظ ممکن ہوا اور صفاتِ ہستی پر مجاہد حکمرانوں کو غلبہ و تملک اور عام مسلمانوں کو اعزاز از افتخار حاصل ہوا۔ گویا محسن اعظم حضرت محمدؐ کی یہ پیشگوئی درست ثابت ہوئی کہ: یہ دین قائم ہو گا اور زیورات سے لدی پھندی عورت صنعا سے حضرموت تک بغیر کسی خوف کے سفر کر سکے گی (۳)۔

researchjournalpk@gmail.com

برقیٰ پتا:

* مولا نا، کوئٹہ، فاضل مدینہ یونیورسٹی، سعودی عرب

تاریخ موصولة: ۶ جون ۲۰۱۲ء

مسلمان معاشرے میں غزوہ و جہاد کا شوق اور شہادت کی امنگ ہمیشہ ایمانیات کا مظہر رہے ہیں۔ اسی بنا پر سید الانبیاءؐ نے خود نہ صرف شہادت کی تھنا کی (۲) بلکہ ایسے شخص کو نفاق سے آلوہ قرار دیا جس کے دل میں کبھی جہاد کی خواہش پیدا نہ ہوئی (۵)، اسی طرح اس مومن کو شہادت کے درجات ملنے کی نوید عطا فرمائی جس کا دل شہادت کی آرزو سے معمور رہا مگر وہ اپنے بستر پر ہی موت سے ہمکنار ہو گیا (۶)، علاوہ بریں آنحضرتؐ نے میدانِ کارزار میں لڑنے والے مجہدین کی تیاری، انہیں رسد کی فراہمی اور ان کے اہل خانہ کی ضروریات پورا کرنے والوں کو بھی غزوہ میں شریک قرار دیا ہے (۷)، جہاد کے باب میں یہ حقیقت بھی عیاں ہے کہ نبی رحمتؐ نے اپنی زندگی میں میدانِ جنگ کے لیے جو اصول و قواعد اور اخلاقیات مقرر کیں ان سے ماقبل اسلام کے وحشی معاشرے قطعی نا بلد تھے۔ انسانیت، ہمدردی اور عدل و انصاف پر مبنی انہی ضوابط کا فیضان تھا کہ میدانِ قتال میں بھی دشمنوں کے دل جتنتے کا عمل جاری رہا۔ آنحضرتؐ کے صریح ارشادات سے جنگوں میں افراتفری، لوٹ مار، عمومی تباہی، بد عہدی، آتش زنی اور مقتولین کا مثلہ یا انہیں مسخ کر دلانے کی تھتی کے ساتھ مخالفت فرمادی گئی۔ قیدیوں، قاصدوں نیز ہر طرح کے غیر محارب افراد کے قتل سے بھی منع کر دیا گیا اسی طرح کسی کو باندھ کر اذیت ناک طریقے سے قتل کرنے پر بھی پابندی لگادی گئی (۸)۔

آپ صلی اللہ علیہ وسلم کے راجح کردہ یہ آدابِ جنگ آپؐ کی زندگی اور بعد میں خلفائے راشدین کے زمانے میں پوری طرح زیر عمل رہے۔ بعد کے ادوار میں بھی باعوم ان پر عمل ہوتا رہا، چند واقعات میں اگر ان قول انہیں سے انحراف کیا گیا تو پوری امت نے نہ صرف اُسے غلط جانا بلکہ اُس سے برأت کا اعلان بھی کیا۔

یہ وہ مسلمات ہیں جن کے متعلق فقہائے اسلام سمیت عام افراد امت میں کبھی کوئی نزع اپنے نہیں ہوا۔ اسی طرح جہاد کی تعریف، اہداف کے لحاظ سے جہاد کی اقسام، قوت و ضعف اور استطاعت کے اعتبار سے جہاد کے مراتب میں بھی اصطلاحی تنوع کے علاوہ کوئی قابل ذکر اور عملی اختلاف نہیں پایا گیا۔

مسلمانوں کی تاریخ میں جب تک مسلم حکمرانوں نے جہاد کا علم اٹھائے رکھا اور وہ خود مسلمانوں کی سیاسی قیادت کے ساتھ عسکری رہنمائی کا فریضہ بھی انجام دیتے رہے تب تک حکام اور عوام میں ایک گونہ ہم آہنگی قائم رہی، ظلم و جور کے خلاف جہاد ہو یا جارحیت کے مقابلے میں دفاعی جنگ دونوں طبقوں میں کوئی نمایاں تضاد سامنے نہیں آیا۔ بیسویں صدی کے اوائل میں خلافت عثمانیہ کے سقوط کے بعد استعماری تحریک اور مغربی قبضہ گیری کے نتیجے میں ایسی کئی مسلم ریاستیں وجود میں آئیں جن کے حکمران انہی استعماری قوتوں کے نمائندہ اور آلہ کا رثابت ہوئے، انہوں نے نہ صرف اپنے یرومنی آقاوں کے مفادات کا کھلا تحفظ کیا بلکہ اس طرزِ سیاست کی اصلاح اور ملکی نظام میں اسلام کے نفاذ کی خاطر اٹھنے والی عوامی تحریکوں کو بھی بغاوت قرار دے کر کچلنے میں ذرا دریغ نہیں کیا۔ اس وقت اکثر و بیشتر مسلمان ملکوں کی صورت حال اور پرتائی گئی کیفیت سے کچھ مختلف نہیں، ان کا حکمران طبقہ عوام کے مذہبی جذبات کو پامال کرتے ہوئے معاشرے کی دینی تشكیل میں

رکاوٹیں کھڑی کرتا رہا اور ریاستی امور کو اسلامی تعلیمات کے مطابق کرنے میں کسی صورت تیار نہیں ہوا۔ اس آوریزش کے نتیجے میں متعدد مسلمان ملکوں میں نفاذ اسلام کی تحریکوں نے جنم لیا اور حکومتوں سے مجاز آرائی کا سلسلہ شروع ہو گیا۔ آغاز میں یہ تحریکیں اپنے اہداف کے لیے تبلیغ و ععظ، انفرادی تربیت اور عوامی بیداری کے پُر امن ذرائع استعمال کرتی رہیں لیکن رفتہ رفتہ حکومتی جبر و ستم کے نتیجے میں بعض لوگوں نے ان مقاصد کے حصول کے لیے ہتھیار اٹھا کر اعلان جنگ کر دیا اور اپنے اس طرزِ عمل کو جہاد سے تعبیر کیا۔

ستم ظریفی یہ ہے کہ آج جب بیشتر تشدد اور مسلح تحریکوں کے قائدین اور دیگروں ایسے گان غور و فکر اور تجربات کی روشنی میں صلح جوئی اور سیاسی جدوجہد کی طرف رجوع کر رہے ہیں ہمارا وطن پاکستان تشدد اور خوزیری کی دلدل میں پھنستا چلا جا رہا ہے۔ چنانچہ یہ ضروری معلوم ہوتا ہے کہ ہم روحِ اسلام اور مقاصدِ شریعت کی روشنی میں اس نئے تناظر کا جائزہ لیں اور اخلاص کے ساتھ دینی رہنمائی کے نکات متعین کریں۔

یہاں چند باتیں بطور اصول ہمارے پیش نظر رہنی چاہئیں۔

اولاً: ہمارا مقصد محض تنقید و نکتہ چینی یا کسی پر اپنی رائے لازم کرنا نہیں بلکہ قرآن و سنت اور مصالح دین کی رہبری میں اس موقف کی وضاحت ہے جسے سلف صالحین، مجتهدین امت اور اہل اسلام کی اکثریت نے ہمیشہ اختیار کیے رکھا اور وہ شریعتِ اسلامیہ کے مجموعی مزاج کے بھی موافق رہا۔

ثانیاً: جن موضوعات پر آئندہ سطور میں بات ہو گی ضروری نہیں کہ وہ سراسر نئے ہوں، بلکہ تاریخ و قانون کے ذخائر میں اکثر مسائل کی بنیادیں اور نظائر موجود ہیں، اصل جدت طرزِ استدلال اور انطباق کے مختلف پہلوؤں میں پائی جاتی ہے۔

ثالثاً: عموماتِ قرآن و سنت سے استنباط میں یقیناً ایک سے زائد آراء ہو سکتی ہیں آراء کے تعداد کا وقوع محققین کے نزدیک خود ایک وسعت کو جنم دیتا ہے جو فکر عمل کے دونوں دائروں میں آزادی اور سہولت کا موجب ہے، اور اجتہادی امور میں شریعت کا منشاء بھی یہی ہے۔ آگے آنے والے مباحث میں مختلف آراء کو اسی تو سیعی معیار سے جانچیں گے تو تحقیق کے دروازے مزید کھلیں گے۔

حکم جہاد کا قانونی مرتبہ

یہ پہلا بحث ہے جس کے خاص اثرات آج کی صورت حال پر بہت نمایاں ہیں۔ احکامِ شریعت کی قانونی تقسیم کے لحاظ سے جہاد فقهائی امت کے نزدیک فرض کفایہ ہے، امام وقت کسی وجہ سے لوگوں کو جہاد کے لیے طلب کر لے اور تمام افراد پر شرکت متعین کر دی جائے تو اس کا درجہ فرض کفایہ سے بڑھ کر فرض عین تک جا پہنچتا ہے، عام طور پر یہ نوبت تب آتی ہے جب مسلمان ریاست پر بیرونی جارحیت واقع ہو جائے یا اُس کے قوی خدشات پیدا ہو جائیں (۹)، امام کے طلب کر لینے کو نفیر عام کی اصطلاح سے بھی باد کیا جاتا ہے، نیز یہ جنگ اقدامی نہیں بلکہ دفاعی زمرے میں آتی ہے۔ تحقیق سے یہ اندازہ

ہوتا ہے کہ فرضِ کفایہ کی فرضِ عین میں تبدیلی امامِ مسلمین کے اجتہاد اور صوابدید پر بنی ہے۔ انفرادی طور پر کسی کو اس قانونی ترمیم کا حق نہیں، آنحضرتؐ کے اسوہ جہاد سے یہی رہنمائی ہمیں حاصل ہوتی ہے، غزوہ احزاب کے موقع پر کفار قریش کے بڑے حملے کے باوجود فیر عام یا ہر فرد پر جہاد کے لئے کی تصریح نہیں ملتی، جبکہ غزوہ تبوک کے موقع پر دشمن کے مکنہ حملے کا محض خدشہ ہی پیدا ہوا تھا، لیکن آپؐ نے صراحت کے ساتھ تمام افراد پر شرکت کو لازم فرمادیا تھا۔ ارشادِ خداوندی: **يَا أَيُّهَا الَّذِينَ أَمْنُوا مَا لَكُمْ إِذَا قِيلَ لَكُمْ انفِرُوا فِي سَبِيلِ اللَّهِ ... (۱۷) مونو! کیا وجہ ہے کہ جب تمہیں اللہ کی راہ میں نکلنے کا کہہ دیا جاتا ہے تو تم زمین سے چٹ کے رہ جاتے ہو، کیا تم دنیا کی زندگی پر ہی راضی ہو گئے ہو۔۔۔ التوبہ: ۳۸)**

اسی طرح آنحضرتؐ کا ارشادِ گرامی: **وَإِذَا اسْتُنْفِرْتُمْ فَانْفِرُوا (الحدیث)**

آیتِ کریمہ اور حدیثِ دونوں سے یہ مفہوم ثابت ہوتا ہے کہ جب تمہیں نکل کھڑے ہونے کا حکم مل جائے تو تم بلا توقف نکل کھڑے ہو۔ علاوہ بریں فقہاء کے نزدیک فرضِ عین جہاد بھی تمام شہریوں پر یکبارگی لازم نہیں (۱۰)، اور نہ ہی ایسا عملًا ممکن ہے، اسی طرح زندگی کے دیگر معمولات کا معطل ہو جانا یقینی ہے اور یہ بات مصلحت کے منافی قرار پاتی ہے (۱۱) چنانچہ جہاد الاقرب فالاقرب کے اصول کے مطابق بترتیح کے ہی تمام افراد پر لازم ہوتا ہے۔ بعض اہل علم نے فرضِ عین کا یہ مفہوم بھی بیان کیا ہے کہ جہاد ہر مسلمان پر بدن، مال یا زبان و دل کے ساتھ کسی نہ کسی صورت میں ضرور فرض ہے۔ ہر شخص اپنی استطاعت کے مطابق مکلف ہے (۱۲)۔

یہ بات دراصل نبی کریمؐ کی اُس مشہور حدیث مبارکہ کی روشنی میں کہی گئی ہے جس میں آپؐ نے ہر مومن کو انکار منکر کے لیے حسب طاقت اقدام کی ہدایت فرمائی ہے (۱۳)۔

جہاد اور جدید ریاستی حدود

یہاں دو سوال قابلِ وضاحت ہیں جو دراصل دنیا میں جدید جغرافیائی حد بندیوں، نئے ممالک کی تشکیل اور بڑی قوتوں کے سیاسی غلبے کے نتیجے میں سامنے آئے ہیں۔

پہلا سوال یہ ہے کہ کیا تمام مسلمان ممالک کا حکم یکساں ہے اور کسی ایک مسلم خطے پر دشمن کی جارحیت کیا یہ تقاضا کرتی ہے کہ دیگر تمام مسلمان بھی اس حملے کے خلاف اُس ملک کے ساتھ مل کر جہاد کریں جو ابتدأ جارحیت کا نشانہ بنائے۔

اس میں کوئی شک نہیں کہ اسلام نے ہمیں امت واحدہ کا درس دیا ہے۔ ریگ، نسل، زبان و علاقے کے فرق کے باوجود ہمیں جسم واحد قرار دیا ہے، اس اعتبار سے ایک خطے کا درد پوری امت کا مشترک در قرار پاتا ہے، اگرچہ یہ اصول اپنی آفاقی حیثیت میں قائم و دائم ہے لیکن تیزی سے تغیر پذیر اس دنیا میں یہ تصور کا محض ایک رُخ ہے، جدید سیاسی معرفات اور عمرانی معاهدات کیا تقاضا کرتے ہیں، اس کا ادراک بھی بہت ضروری ہے۔ ہمیں بخوبی معلوم ہے کہ وہیں اسلام کا آفاقی اعتقدات اور زندگی کے تمام مراحل میں دائمی انسانی مصالح پر بنی ہدایات اور قواعد کا مجموعہ ہے، اور ان کے درمیان بہت گہرا ارابطہ

موجود ہے۔ لازم ہے کہ ہم کو استدلال قائم کرنے سے قبل اسلام کے اس جامع اور عمیق فہم سے بھی استفادہ کریں۔ اسلام نے اجتماعی زندگی کے حوالے سے جو وسیع تعلیمات امت کو عطا کی ہیں ان کی روشنی میں چند اصول ہماری رہنمائی کرتے ہیں۔

۱۔ اعتقادی رشته کے باوجود اسلام نے ”شعوب و قبائل“^(۱۲) اور زبان کے اختلاف کا ذکر^(۱۳) کر کے گویا نسلی و جغرافیائی اور سانی تنوع کا اعتراف بھی کیا ہے، اس سے یہ مفہوم اخذ کرنا کچھ بعید نہیں کہ دینی وحدت کی موجودگی میں بھی ہر طبقے کی اپنی حدود ہیں جن کا التزام اسلام کے منانی نہیں۔

۲۔ اسلام میں مسلمانوں کو باہم معابرات قائم کرنے، مختلف معاملات میں شرائط و حدود وضع کرنے اور ان پر قائم رہنے کی واضح ہدایات دی گئی ہیں^(۱۴) اس وقت تمام مسلمان ریاستیں بقاءً باہمی کے متعدد اصولوں اور معابر و کا اقرار کر چکی ہیں۔

۳۔ ”حق الجوار“ یعنی ہمسایگی کے آداب کا التزام اسلام کا بہت معروف ضابطہ ہے۔ ہمسایوں کو کسی بھی طرح کی ایذا پہنچانا، ان کی املاک پر تصرف کرنا اور بلا اجازت ان کی حدود میں داخل ہونا سخت ممنوع عمل ہے^(۱۵) ہمسایگی کا یہ ضابطہ گھروں اور محلوں سے نکل کر بستیوں، شہروں اور ریاستوں تک نافذ اعمال ہے۔

۴۔ ایک قیاسی استنباط کی حد تک یہ بات ہمارے عدم مداخلت کے موقف کو تقویت بخشتی ہے کہ: قواعد شریعت میں انفرادی ملکیتوں کے تحفظ، ان میں خارجی تصرف اور دخل اندازی کی ممانعت کا واضح حکم موجود ہے۔ اور یہی تصور اجتماعی ملکیتوں کے احترام میں بھی ایک جدت ہے۔ آج کی دنیا میں الگ الگ ریاستیں بڑی حد تک اجتماعی ملکیتوں کے مثال ہیں۔ چنانچہ جس طرح ایک گروہ کسی دوسرے کے زیر تصرف املاک اور نظام میں دخل اندازی کا مجاز نہیں، یعنیہ اسی طرح ایک ریاست کے شہری دوسری ریاست کے امور میں بھی مداخلت نہ کرنے کے پابند ہیں۔ یہ معروف قانون آج دنیا بھر میں رائج ہے۔

۵۔ جدید عالمی نظام سے لاکھ اختلاف کے باوجود ہم ”خواہی نہ خواہی“ بہت سے سرحدی قوانین کو عمل آنسلیم کرتے ہیں، بیرون ملک سفر کے لیے ویزے کا حصول، تجارت کے لیے راہداری اور کشمکش کے مطابق فیسوں کی ادائیگی، ہر ملک میں اس کی مخصوص کرنی کا استعمال، پاسپورٹ اور شناختی کارڈ کے ساتھ مخصوص شہریت کی پابندی اور دیگر بین الاقوامی قواعد کا التزام، یہ وہ تمام امور ہیں جو مختلف ملکوں کے شہریوں کی حدود کا تعین کر دیتے ہیں۔ اور کوئی ان سے استثناء حاصل نہیں کر سکتا۔

ان مذکورہ اشارات اور آخرالذکر تعالیٰ سے یہی بات قریبِ انصاف معلوم ہوتی ہے کہ عام نوعیت کے معاشرتی اور انتظامی امور میں اگر ان قواعد کا التزام ایک مہذب حیثیت اختیار کر گیا ہے جہاد جیسے نازک اور اہم معاملے کو بھی انہی ضوابط

کی رہنمائی میں دیکھنے کی ضرورت ہے۔ ایسا کرنے سے یقیناً معاشرہ بہت ساری آزمائشوں اور فتنوں سے محفوظ رہے گا۔ دوسرا سوال اُن مظلوم مسلمان ممالک میں سامنے آیا جو دنیا کی بڑی طاقتیوں کی حرص و طمع اور جارحیت کا شکار ہوئے، ان ممالک کی مزاحم حکومتیں بذریعہ ختم کر دی گئیں اور نئی کھلی حکومتیں قائم کی گئیں جنہوں نے مزاحمت کے بجائے اثاثہ جارح قوت کی نصرت و حمایت کا فریضہ سنہجال لیا۔ تاہم عوامی سطح پر دفاعی جدوجہد بڑے پیمانے پر جاری رہی۔ ان ملکوں یا خطوں میں اس جدوجہد کا حکم کیا ہے؟

کچھ دوسرے ممالک میں باقاعدہ فوج کشی تو نہیں کی گئی البتہ جدید عسکری تکنیک کے ذریعے دور ہی سے بعض بے گناہوں پر میزائل اور بم بر سائے گئے، جس کے باعث سیکڑوں انسانوں کی ہلاکت اور قبیلی املاک بتاہ ہوئیں اور یہ سلسلہ تادم تحریر جاری ہے۔ بدقتی یہ ہی کہ ان ممالک کے حکمران روزِ اول سے حملہ آور قتوں کے ہمنوا بننے رہے اور اپنے ہی مسلمان بھائیوں کے خلاف غیروں سے تعاون کرتے رہے۔

پہلی صورت کی مثال عراق اور افغانستان ہیں، جبکہ دوسری مثال پاکستان اور یمن پر صادق آتی ہے، اور دونوں جگہ جہادی تحریک زور و شور سے جاری ہے۔ البتہ افغانستان اور پاکستان اس کامر کز بن گئے ہیں۔ یقیناً یہ ایک مشکل اور پیچیدہ مسئلہ ہے۔ قرآن و سنت کی تصریحات اور عقلي و برہان کی حکمتیں کوپیش نظر رکھیں تو بیرونی حملہ آوروں کے خلاف دفاعی جنگ کے جواز اور اُس کے موافق قانون ہونے میں کوئی کلام نہیں۔ برسز میں دشمن فوجوں کے مرکز، وسیع علاقے میں اُن کی جنگی کارروائیاں، شاہراہوں اور آبادیوں میں مسلسل آمد و رفت نہ صرف اشتغال کا باعث ہیں بلکہ اُن کے ساتھ مقابلہ و جہاد کو مزید ممکن بنادیتے ہیں، شرعی دلائل پر مستزادی یہی وہ سازگاری ہے جس کی بناء پر افغانستان کے اندر بیرونی جارح فوجوں کے خلاف جاری تحریک جہاد پر کوئی سوال نہیں اٹھ سکتا، ساری پیچیدگی تو پاکستان کے اندر مسلح جہاد برپا کرنے میں مضرم ہے۔ یہاں بیرونی افواج کے مرکز اور تعداد افغانستان کی مانند نہیں، نہ ہی آمد و رفت اور زمینی فوجی کارروائیاں نہیں ایاں وجود رکھتی ہیں، جس قدر غیر ملکی فوجی یہاں موجود ہیں اُن کی حفاظت کا بہت منظم بندوبست پاکستانی حکومت، فوج اور دیگر اداروں کی طرف سے کیا گیا ہے۔ یہ وہ زمینی فرق ہے جو افغانستان اور پاکستان کے درمیان موجود ہے۔ تجزیہ کرتے ہوئے ان عوامل کو نظر انداز نہیں کیا جاسکتا۔

یہ قضیہ دراصل دلائل شریعت سے زیادہ روحِ شریعت سے استفادہ و استنباط کا متقاربی ہے جس میں مصلحت انسانی، معاشرتی امن و سلامتی، خون مسلم کی حرمت، فتنہ و فساد سے اجتناب اور قانون و عدل کے التزام کی ہدایات پوشیدہ ہیں۔ اس تناظر میں پاکستان کے اندر جہادی کارروائیاں ایک نوع کے وجہ جواز کے باوجود اپنے اصل اہداف تک نہیں پہنچ پاتیں بلکہ ان کی زد میں عورتوں، بچوں، بوڑھوں کے علاوہ معصوم اور غیر محارب عام افراد آجاتے ہیں، اہل اسلام کی املاک تلف ہوتی ہیں، انتقامی جذبات فروغ پاتے ہیں اور انہار عمل وجود میں آتا ہے جس سے معاشرے کا سکون و چین غارت ہو کر رہ جاتا

ہے۔ یہ سب چیزیں جہاد و قتال کے اسلامی فلسفے اور اسوہ نبویؐ سے بالکل مطابقت نہیں رکھتیں، سب سے بڑھ کر یہ کہ جہاد جیسے عظیم الشان فریضے پر طعن و تشنیع کا دروازہ کھل جاتا ہے اور اُس کی روشن صورت مسخ ہو کر رہ جاتی ہے۔ یہی وجہ ہے کہ آج منکرین جہاد کو یہ موقع مل گیا ہے کہ وہ جہاد کے پاکیزہ نام کو بھی فساد اور کبھی شدت پسندی اور دہشت گردی جیسی مذموم اصطلاحات سے مطعون کریں۔ قرآن نے تو ہمیں کفار کے معبدوں باطلہ کو بھی بُرا بھلا کہنے سے صرف اس لیے منع کر دیا ہے کہ وہ عمل میں حقیقی معبد کو گالیاں نہ دیں (الانعام: ۱۰۸)۔ جو دین اس قدر حساس اخلاقیات کا حامل ہو اس میں بھلا ایسی کارروائیاں کیونکروا ہو سکتی ہیں جن کے بعد میں شرف انسانیت، خون آدمی کے نقدس اور بالآخر شعائر اسلام پر زد پڑی ہو۔

پھر یہ بات بھی قابل توجہ ہے کہ اس طرح کی کارروائیوں کے نتیجے میں بعد میں دو طرح کا ہوتا ہے۔ ایک تو حکومت وقت پکڑ دھکڑ، قید اور تعزیب کے علاوہ ماورائے انصاف قتل و غارت کا نہ ختم ہونے والا سلسلہ شروع کر دیتی ہے جس کی بدولت بلا مبالغہ ہزاروں خاندان متاثر ہو کر نفرت اور انتقام کا مرکز بن جاتے ہیں۔ دوسری طرف شہری آبادیوں میں جہادی کارروائیوں سے جو بے گناہ لوگ ہلاک و زخمی ہو جاتے ہیں ان کے جذباتی لوحیفین بھی ایک غیر مفید رعنی تحریک کا حصہ بن جاتے ہیں اور پورا معاشرہ جنگ زدہ ماحول کا نقشہ پیش کرتا ہے۔ اہل نظر جانتے ہیں کہ آج کے پاکستان کی تصویر اس سے کچھ مختلف نہیں۔ یہی وجہ تھی کہ گزشتہ صدی کے نصف اول میں تشدد اور مسلح جدوجہد کی طرف جانے والی تحریکیں نہایت تلخ تحریبات اور تشنیع تکمیل اہداف کے باعث پر امن اور دعویٰ اسلوب کی طرف رجوع کر رہی ہیں۔ اس سلسلے میں مصر کے شیخ امام شریف،الجزائر کے شیخ راجح الکبیر،شام کے شیخ حسن ہویدی اور تیونس کے شیخ راشد الغنوشی کے بیانات بہت عبرت آموز اور چشم کشا ہیں۔ عالم عرب میں نوجوانوں کی رہنمائی کے لیے ”المرابعات“ اور ”سلسلہ تصحیح المغایم“، یعنی دین کی طرف رجوع اور فہم دین کی درستی کے عنوانات سے انٹرنیٹ پر برقی صفحات اور سوال و جواب کا وسیع مادہ موجود ہے۔

اسلامی قانون کا مشہور قاعدہ قانون ”دفع المضر ۃ اویٰ من جلب المفعة“ کہ ”لتصان کا دروازہ بند کرنا منافع حاصل کرنے سے زیادہ اہم ہے“، ہمیں یہ رہنمائی فراہم کرتا ہے کہ ہم جائز و ناجائز کی بحث میں پڑے بغیر اپنے حالات و واقعات کا ایک منصفانہ میزانیہ تیار کریں اور اس کے مطابق اپنی عملی ترجیحات کا تعین کریں۔ سیرت طیبہؐ کے بعض واقعات ہمیں اسی روشنی سے فیضیاب کرتے ہیں۔

صلح حد پیغمبر کے بعد مشہور صحابی حضرت ابو بصیرؓ پنے محافظ کو قتل کرنے کے بعد فرار ہو کر دوبارہ آنحضرتؐ کی خدمت میں مدینہ پہنچے تو آپؐ نے بے ساختہ فرمایا: وَيْلٌ أُمّهٖ مُسِعِرٌ حَرْبٌ لَوْكَانَ لَهُ أَحَدٌ۔ (اس کی ماں خسارہ اٹھائے یہ جنگ کے شعلے بھڑکا کے رہے گا، کاش کوئی اس کو سمجھائے)۔

مشہور محقق امام ابن قیم اس واقعہ پر بحث کرتے ہوئے یہ تاثر ظاہر کرتے ہیں کہ آنحضرتؐ ابو بصیرؓ و معاہدے کے مطابق شاید دوبارہ مشرکین کے سپرد کرنے والے تھے۔ ابو بصیر آپؐ کا ارادہ بھانپ گئے اور بھاگ کر ابو جندلؓ کے گروہ میں

شامل ہو گئے جو سر راہ کفار کے تجارتی قافلوں کو لوٹ لیا کرتا تھا۔ آپ گوآن کا عمل شاید دل سے پسند نہیں تھا یا آپ ان کی کارروائیوں کے نقصانات کو امت کے حق میں فوائد سے زیادہ محسوس فرماتے ہیں، اسی بنا پر آپ نے حضرت ابو جندل اور ابو بصیر گواہیک خط رو انہ فرمایا جس میں انہیں اپنی کارروائیاں روک دینے اور تمام ساتھیوں کو اپنے اپنے گھروں کی طرف لوٹ جانے کا حکم جاری فرمایا، آنحضرتؐ کا خط پہنچا تو حضرت ابو بصیرؐ نعموت کے عالم تھے خط مبارک آپ کے سینے پر تھا بعد میں حضرت ابو جندلؐ، ابو بصیرؐ گو دفا کر تعییل حکم میں تمام کارروائیاں ترک کر کے آپؐ کی خدمت میں مدینہ منورہ حاضر ہو گئے (۱۸)، یہ واقعہ ہمارے لیے رہنمائی کے بہت سے پہلو رکھتا ہے۔ جن کی طرف ہم گز شستہ سطور میں اشارہ کر آئے ہیں۔

جہاد کی حیثیت، اقدامی یاد فاعی

قرآن پاک کی متعدد آیات اور کئی احادیث جہاد کی اقدامی یاد فاعی دونوں حیثیتوں پر دلالت کرتی ہیں، اسی بنا پر اہل تحقیق نے دونوں میں سے کوئی ایک موقف اختیار کرنے کے بجائے اسے حالات و ظروف کی نوعیت پر چھوڑ دیا ہے، شریعت کے مزاج کا منشا بھی یہی ہے کہ بظاہر متعارض نظر آنے والے احکامات پر پہلے نسخ یا ترجیح کا اصول لا گو کرنے کے بجائے جمع و تالیف کا اسلوب اپنایا جائے، اگر بعض قوی وجوہ سے جمع ممکن نہ ہو تو پھر نسخ یا ترجیح کا طریقہ اختیار کیا جائے۔

ہم پہلے جہاد کی قانونی حیثیت پر بات کر چکے ہیں کہ جمہور اہل علم کے نزدیک جہاد فرض کفایہ کے حکم میں آتا ہے۔ دراصل اُس کا فرض کفایہ ہونا خود اس بات کا تقاضا کرتا ہے کہ اُس کے دیگر پہلوؤں کو بھی امام وقت اور موقع محل کے تقاضوں پر موقوف کر دیا جائے ورنہ امت کے لیے سوائے مشقت کے اور کچھ پیدا نہیں کیا جاسکتا۔ مثلاً اگر ہم جہاد کے اقدامی ہونے کا فتویٰ جاری کر دیں تو اس وقت مسلمانانِ عالم اقدام تو کیا اپنے دفاع کے بھی قابل نہیں ہیں، حالانکہ دفاعی درجہ، اقدام سے خاصا نیچے ہے۔ ایک طرف اگر جہاد کو اقدامی قرار دے دیا جائے اور دوسری طرف فرض عین۔ پھر بھلا بتائی کہ آج امت کا کتنا حصہ اس فرض سے عہدہ برنا ہونے کی پوزیشن میں ہے۔ امت کو اس نوع کی آزمائش میں ڈالنا شریعت کے قواعد اور مجموعی مزاج کے منافی ہے۔ لَا يَكْلِفُ اللَّهُ نَفْسًا إِلَّا وُسْعَهَا (آلیہ) (۱۹) یعنی تکلیف مالا یطاق اور لَا إِكْرَاهٌ فِي الدِّينِ (آلیہ) (۲۰) کے اصول تو تمام اہل علم کے سامنے بہت واضح ہیں۔

جہاد کو اقدامی قرار دینے کا نتیجہ منطقی طور پر یوں برآمد ہو گا کہ معاشرے کا ایک موثر طبقہ مستقلًا مصروف جنگ رہے گا اور اس کے انسانی و اقتصادی نقصانات سب کو جھیلنے پڑیں گے، اس بارے میں سنت پیغمبرؐ ہماری کیا رہنمائی کرتی ہے یہ اس حدیث مبارک سے واضح ہوتا ہے۔

ایک بار محاذ جنگ پر دشمن کا انتظار کرتے کرتے کافی دیر ہو گئی تو آپؐ نے صحابہ کرام کی بے کلی دیکھ کر اشارہ فرمایا: لَا تَتَمَنُوا الْقَاءَ الْعَدُوِّ وَ اسْأَلُو اللَّهَ الْعَافِيَةَ فَإِذَا الْقِيَمُوْهُمْ فَاصْبِرُوْا... (خشمن سے بھڑنے کی تمنامت کرو اور اللہ سے عافیت ہی چاہتے رہو البتہ جب کبھی مل بھیڑ رہ جائے تو ڈلے رہو۔۔۔ الحدیث)۔ (۲۱)

کیا کفر کو موجب قتل ہے؟

علمی طور پر اس سوال کی حیثیت اسی قدر ہے کہ یہ فقہ اور اہل تفسیر کے ہاں ایک فقہی مسئلہ کے طور پر پر زیر بحث رہا ہے۔ آنحضرتؐ، خلافتے راشدین اور مسلم سلاطین کے کفار کے ساتھ تعامل میں کہیں یہ بات ظاہر نہیں ہوتی کہ انہوں نے صرف عقیدہ کفر کو قتل کفار کے لیے کافی وجہ قرار دیا ہو۔ ظاہری دلائل بھی اس تعامل کی تصدیق کرتے ہوئے نظر آتے ہیں۔ جیسا کہ آگے جمل کرواضع ہو گا۔

عام طور پر محض کفر کو موجب قتل قرار دینے کا استدلال سورۃ توبہ کی آیت نمبر ۵ سے کیا جاتا ہے۔

فَإِذَا أَنْسَلَخَ الْأَشْهُرُ الْحُرُمُ فَاقْتُلُوا الْمُشْرِكِينَ حَيْثُ وَجَدُّتُمُوهُمْ وَخُذُّهُمْ وَاحْصُرُوهُمْ وَاقْعُدُوا لَهُمْ كُلَّ مَرْصَدٍ ... (پس جب حرمت والے مہینے نکل جائیں تو ان مشرکین کو جہاں پاؤ قتل کرو انہیں پکڑو اور قید کرو اور ہر جگہ ان کے لیے گھات لگاؤ۔۔۔ (التوبہ: ۹:۵)۔

لیکن یہ استدلال خاصا ضعیف معلوم ہوتا ہے۔ جب ہم بالکل اگلی ہی آیت میں دیکھتے ہیں کہ اللہ تعالیٰ اپنے نبی کو حکم فرماتا ہے ہیں کہ: ”اگر کوئی مشرک تم سے پناہ طلب کرے تو اسے پناہ دے دو تا کہ وہ اللہ کا کلام سن سکے پھر اسے امن والی جگہ پر پہنچا دو“۔ (التوبہ: ۹:۶)

اسی طرح سورۃ توبہ کی آیت نمبر ۲۹ (فَاتَّلُوا الَّذِينَ لَا يُؤْمِنُونَ بِاللَّهِ : الخ) جس میں کفار سے قتال کو جزیہ ادا کرنے تک محدود کر دیا گیا ہے اور سورہ بقرہ کی آیت نمبر ۱۹۰ (وَ قاتِلُوا فِي سَبِيلِ اللهِ الَّذِينَ يُقاتِلُونَكُمْ : الخ) جس میں ان کفار سے لڑنے کا کہا گیا جو خود مسلمانوں سے آمادہ جنگ ہوں پھر اس میں اعتداء اور زیادتی سے بھی منع کیا گیا ہے۔ اور سورہ نساء کی آیت نمبر ۹۰ (فَإِنِ اعْتَزَلُوكُمْ : الخ) کہ جس میں ان کفار پر چڑھائی سے روک دیا گیا ہے جو جنگ سے الگ ہو کر صلح و امان کے خواہش مند ہو جائیں، نیز سورہ متحہ کی آیت نمبر ۸ (لَا يَنْهَاكُمُ اللهُ عَنِ الَّذِينَ لَمْ يُقْتَلُوكُمْ : الخ) جس میں اللہ نے ان کفار سے حسن سلوک اور نیکی کرنے کا اجازت نامہ جاری فرمایا ہے جو مسلمانوں سے جنگ نہیں کرتے۔

ان قرآنی نصوص کے علاوہ یہ احادیث بھی قابل توجہ ہیں کہ رسول اللہؐ نے مجاہدین کو رخصت کرتے ہوئے تلقین فرمایا کرتے تھے کہ عورتوں، بچوں اور بوڑھوں کو کوئی گزندہ پہنچائی جائے (۲۲)۔ اسی طرح آنحضرتؐ نے غزوہ بدرا کے مشرک قیدیوں کو فدیہ لے کر رہا کر دیا تھا (۲۳)۔ اور بحران کے عیسائی و فدکی مدینہ منور میں آپؐ نے خود مہماں نوازی فرمائی تھی۔

یہ بات عقلائی بھی قابل قبول نہیں کہ مطلقاً عقیدہ کفر کو موجب قتل قرار دے دیا جائے اس طرح توازن آئے گا کہ کافروں سے دنیا بھر میں ہر جگہ اور ہر وقت جنگ آزمائی کی جائے، نہ تو اس میں اسلام کی کوئی مصلحت ہے اور نہ ہی انسانیت کے لیے کوئی خیر۔

تکفیر و ارتداد کا مسئلہ

آج تکفیر اور ارتداد دونوں اصطلاحیں کفر اصلی یا پہلے سے موجود غیر ایمانی حالت کے لیے نہیں بولی جاتیں بلکہ کسی مومن کو کافر قرار دینے اور اسلام سے پھر جانے کے لیے مستعمل ہے۔ اس مسئلے کے بہت سے پہلو اور دائرے ہیں، وہ سب کے سب اس وقت ہمارا موضوع نہیں، البتہ اتنی بات ضرور قابل بیان ہے کہ ایک مسلمان معاشرے میں جنگ و قتال کی مشروعیت کے لیے تکفیر، عملی اور نفیاً تی ضرورت ہے کہ مقابل فریق کو پہلے کافر یا مرتد قرار دیا جائے پھر ان کا قتل ہو جانے سے نفس پر کوئی بوجھ نہیں ہوگا۔ بلکہ قتل کا جواز ہاتھ آجائے کے بعد عمل میں بھی ایک گونہ آمادگی پیدا ہو جائے گی۔ ایک کلمہ گو معاشرے کے بعض افراد کی تکفیر در حقیقت بہت نازک مسئلہ ہے۔ اسی بنا پر رسول اللہ نے قتال کے جواز کے لیے محض کفر نہیں بلکہ ”کفر بواح“ کی اصطلاح استعمال فرمائی ہے۔ یعنی ایسا واضح کفر کہ جس کے اثبات کے لیے ”برہان“ یعنی ایسی قطعی دلیل بھی موجود ہو جسے ردنہ کیا جاسکے (۲۲)۔

اس بارے میں وہ واقعہ بڑا الرزہ خیز ہے، جس میں حضرت امام بن زیدؑ نے ایک غزوہ میں کلمہ پڑھ لینے کے باوجود ایک شخص کو قتل کر دیا تھا اور آنحضرتؐ کے سامنے یہ توجیہ پیش کی تھی کہ یا رسول اللہ اس شخص نے قتل کے خوف سے توارد کیکھ کر کلمہ پڑھ لیا تھا۔ اس پر آپؐ نے سخت ناراضی ظاہر کرتے ہوئے فرمایا: ”کیا تم نے اُس کا دل چیر کے دیکھ لیا تھا کہ اُس نے موت کے خوف سے کلمہ پڑھا ہے؟“ پھر آپ عالم غصب میں مسلسل یہ فرماتے رہے کہ: ”اُسامہ تم قیامت کے دن آخر کیا کرو گے جب یہ کلمہ ”لَا إِلَهَ إِلَّا اللَّهُ“ تمہارے مقابل آکے کھڑا ہو جائے گا۔“ حضرت امامہ عمر ماتے ہیں کہ (میں اس جملے کی تکرار اور رسول اللہ کا غصب) دیکھ کر یہ تمنا کرنے لگا کہ کاش میں مسلمان نہ ہوا ہوتا (۲۵)۔

علاوہ بریں قرآن نے واضح طور پر صراحت فرمائی ہے کہ: وَ لَا تَقُولُوا لِمَنْ أَلْقَى إِلَيْكُمُ السَّلَمَ ۝ (جو شخص تمہیں سلام کہے اُسے تم یہ نہیں کہہ سکتے کہ وہ مومن نہیں۔۔۔ النساء: ۹۷)۔

انہی نصوص کی بنا پر فقہاء اور اہل علم کی رائے یہ ہے کہ کلمہ گوانسان میں اگر ننانوے احتمالات کفر کے ہوں اور ایک احتمال ایمان کا ہو تو، اُسے مونین کی قبیل میں ہی شمار کیا جائے گا تا آنکہ حدیث کے مطابق اُس کے یہ احتمالات قطعی دلیل کی صورت میں سامنے آ جائیں۔

فقہاء کی یہ بات اس معاملے کی حساسیت اور نزاکت کو واضح کرتی ہے۔ اگر یہ بات ٹھیک بھی ہو کہ کچھ افراد یا کسی ادارے کے وابستگان مرتد ہو گئے ہیں، تب بھی بطور سزا اُن کے قتل کا معاملہ اتنا آسان نہیں کہ بغیر قانونی اثبات اور قضاو عدالت کے مختلف گروہ یا افراد کو یہ حق حاصل ہو جائے کہ وہ خود ہی ارتداد کا حکم لگائیں اور خود ہی سزا پر عمل درآمد بھی کر گزریں۔ حقیقت یہ ہے کہ یہ معاملہ آخرت میں جواب دہی کے اعتبار سے نہایت سُگین عوائق کا حامل ہے۔ اللہ رب العزت کا فرمان ہے: وَ مَنْ يَقْتُلُ مُؤْمِنًا مُتَعَمِّدًا فَجَزَ آؤهُ جَهَنَّمُ خَلِدًا فِيهَا وَ غَضِبَ اللَّهُ عَلَيْهِ وَ لَعْنَهُ وَ أَعَذَّ

لَهُ عَذَابًا عَظِيمًا ۝ (جس نے کسی مومن کو جان بوجھ کر قتل کیا اُس کی جزا ہمیشہ کی جہنم ہوگی اور اُس پر اللہ کا غضب اور لعنت ہوگی اور اللہ نے اُس کے لیے بہت بڑا عذاب بھی تیار کر رکھا ہے۔۔۔ (النساء: ۹۳)۔ اتنی سخت وعید کے بعد کس انسان میں یہ ہمت ہوگی کہ وہ محض عمومی اور مبہم وجوہات کی بنابر کسی مسلمان کو کافر یا مرتد قرار دے اور پھر اُس کے قتل کا رنکاب بھی کر گزرے۔ نعوذ باللہ من ذلک۔

جہاد اور ریاست کی افواج کا باہمی تعلق

ایک زمانہ تھا جب مختلف ریاستوں میں فوج کا ادارہ اپنے شخص اور ذمہ داری کے لحاظ سے جدا گانہ شخص کا حامل نہیں تھا، کوئی مہم درپیش ہوتی یا جنگ کا موقع آتا تو ہنگامی اور وقتی طور پر فوج کی تشکیل عمل میں لائی جاتی۔ رفتہ رفتہ افواج کا ادارہ دیگر اداروں کی طرح منظم ہو گیا اور یہ ضابطہ مہذب تمدن کی علامت بن گیا کہ ہر ادارہ اپنی خاص صلاحیت اور میدان کارکٹ محدود رہے اور کوئی کسی دوسرے کے امور میں مداخلت نہ کرے۔ ہر شعبے اور ادارے کے ملازمین کے لیے باقاعدہ تنخواہیں اور مraudat مقرر کر دی گئیں اور یہ معاهدہ طے پایا کہ ہر ملازم تفویض کردہ ذمہ داری کی ادائیگی پر ہی تنخواہ اور دیگر سہولیات کا حق دار ہوگا۔

اس بارے میں فقہا اور علماء عمرانیات کی آراء کا خلاصہ مشہور مجتهد شیخ الاسلام ابن تیمیہ نے ان الفاظ میں بیان کیا ہے: جہاد بالعموم مسلمانوں کے لیے واجب کفایہ ہے، تاہم یہ اُن مخصوص لوگوں پر لازم ہو جاتا ہے جنہیں بیت المال سے اس کام کا معاوضہ دیا جاتا ہے۔ چنانچہ اُن پر شرعاً اور اس معاهدے کی رو سے یہ واجب ہوتا ہے جو ان کے اور حکام بالا کے درمیان منعقد ہوا ہے۔ اگر یہ جہاد اُن پر از روئے شرع و معاهدہ نہ بھی لازم ہوتا تب بھی اُس تنخواہ کے عوض ضرور ہی واجب ہو جاتا، یہ بالکل ایسے ہی ہے کہ جس طرح ایک مزدور پر اجرت کے بد لے خدمت واجب ہو جاتی ہے یا کسی چیز کی قیمت ادا کر دینے پر اُس چیز کی ادائیگی ضروری ہو جاتی ہے۔ تنخواہ کے عوض رضامندی کے ساتھ فوجی ذمہ داری قبول کر لینا گویا عوام کو یہ ضمانت دینے کے مترادف ہے کہ دشمن سے جنگ اور دفاع اب فوج کی ذمہ داری ہے، اس کے بعد یہ فوجی اگر غفلت، کوتا ہی اور پیشہ ورانہ امور پہلو ہی برتیں گے تو مسلمانوں کو دینی اور دنیاوی مالی اور جانی اعتبار سے ایسا نقصان پہنچانے کے مرتكب ہوں جس کا کوئی مدد اونہیں ہو سکتا (۲۶)۔

اس شرعی، اخلاقی اور راجح الوقت مہذب قانون کا تقاضا ہے کہ ریاست کی افواج جہادی منصب، سرحدوں کی نگرانی اور دشمنوں سے نمٹنے کا فریضہ پوری تدبیحی کے ساتھ ادا کریں، یہ اُن کے منصب اور اس حلف کا بھی تقاضا ہے جو انہوں نے عوام کے رو بروائھا یا ہے۔ اس مسئولیت میں کوتا ہی دراصل متعدد خرابیوں کو جنم دیتی ہے۔

پہلی یہ کہ: ریاست کی دشمنی بیرونی افواج اور دیگر شرپسندوں کو یہ موقع مل جاتا ہے کہ وہ سرحدوں پر قتنہ و فساد کی آگ بھڑکائے رکھیں، بلکہ ریاست کے اندر تک پہنچ کر تخریبی کارروائیاں کر گزریں۔

دوسری یہ کہ: ریاست کے اندر کچھ جو شیلے اور جذباتی طبقات کے اندر یہ اکساہٹ پیدا ہو جاتی ہے کہ وہ فوج کی غفلت کشی کو جواز بنا کر ان کا جہادی منصب خود سنبھال لیں۔

تیسرا یہ کہ: اس طرح کے مخلص اور بے لوث رضا کار مہماں ہو جانے کی صورت میں خود فوج کے اندر آرام طلبی اور عیش کوشی کا داعیہ پروان چڑھتا ہے، وہ خود سرحدوں پر دشمن سے نبرد آزمائنا ہونے کے بجائے انہی رضا کار نوجوانوں کو استعمال کرتی ہے۔

چوتھی خرابی یہ واقع ہوتی ہے کہ سول معاشرے میں بھی ایک نوع کی عسکریت پسندی کا مزاج پیدا ہو جاتا ہے، اسلئے کی فراوانی اور جاوے بے جاؤں کی نمائش اور استعمال سے عام انسانوں میں خوف اور دھشت کی فضا قائم ہو جاتی ہے۔

یہ وہ چندرا ہم خرابیاں ہیں جن کی بیہاں نشاندہی کی گئی ہے ورنہ تہہ درتہہ مضر نتائج کی فہرست بہت طویل ہے۔ آج ہمارا پاکستانی معاشرہ اسی بدنظمی کا نقشہ پیش کر رہا ہے۔

کیا آج پاکستان میں جہاد فرض عین ہو گیا ہے؟ یہ سوال بھی اسی وجہ سے سامنے آیا ہے کہ جس ادارے پر ضابطہ و قانون، معاهدے اور حلف کے نتیجے میں جہاد لازم ہوا ہے وہ نہ صرف اس سے غافل ہے بلکہ الٹا جارح قوت کی ہم رکابی کر رہا ہے۔ یہی وہ عملی تضاد اور اپنے فرانکس کی عدم ادائیگی سے پیدا ہونے والا خلاہ ہے جسے پُر کرنے کے لیے کچھ اور غیر فوجی قوتیں اٹھ کھڑی ہوئی ہیں اور فرض عین کی خاص تشریح کے ساتھ سرگرم ہوئی ہیں۔

خرونج اور بغاوت

تجربہ شاہد ہے کہ کسی ریاست کے اندر اس طرح کی عسکریت پسندی کا فروغ وقت اور حالات کے تغیر کے ساتھ کئی رنگ بدلتا ہے اور ان مسلح گروہوں کی جدوجہد بالآخر اندر ورنی اصلاح یا نفاذ اسلام کے عنوان سے حکومت اور اس کے اداروں کے خلاف جنگ کی صورت اختیار کر لیتی ہے، مسلح تنظیمیں اپنے عمل کو جہاد کہتی ہیں اور مختلف حکومتیں اسے خرونج یا بغاوت سے تعبیر کرتی ہیں۔ یہ موضوع خاصی وسعت کا حامل ہے اور اس وقت براہ راست ہمارا ہدف نہیں، البتہ ہمیں اتنی بات ضرور جانی چاہیے کہ سیاستِ شرعی کے اعتبار سے حکومت عادلہ اور حکومت فاسقة کا فرق ملحوظ رکھنا قرین النصف ہے۔ اگر حکومتوں کی نوعیت الگ الگ ہے تو ان کے خلاف اٹھنے والی تحریکوں کا حکم بھی یکساں نہیں ہو سکتا، ضروری نہیں کہ ہر حکومت مخالف ہم خرونج یا بغاوت کے زمرے میں شامل کی جائے جس طرح یہ لازمی نہیں کہ ہر تحریک، جہاد کھلانے کی مستحق ہو۔

یہ فرق ہمیں خلافتِ راشدہ اور بعد کی حکومتوں میں پیش آنے والے واقعات میں بخوبی نظر آتا ہے۔ فی الوقت یہ بحث تحقیق طلب نہیں کہ ہم ان تحریکوں کے جواز اور عدم جواز کے دلائل میں الجھ جائیں، بلکہ اصل مشایہ واضح کرنا ہے کہ اس طرح کی کوششوں کا ضرر ہمیشہ منافع کے مقابلے میں بہت زیادہ رہا ہے۔ شورش و انتشار، بدآمنی و خوف اور جان و مال کی ہلاکت کا تحفہ ہی سماج کے حصے میں آیا ہے۔ آج کی حکومتیں جدید و سائل اور منظم اداروں کی بدولت ماضی کے مقابلے میں

زیادہ مضبوط اور سفاک ہو گئی ہیں۔ معاشرے میں مستقلًا بے چینی اور افراتفری شریعت کا مطلوب نہیں، نہ ہی یہ کیفیت دعوت کے لیے سازگار ہے جو فی الواقع انبیا کا مشن رہا ہے۔ ہمارا مقصود جہاد کے بارے میں پست ہمتی پیدا کرنا نہیں بلکہ کتاب و سنت کی روشنی میں موقع کے لحاظ سے قوت کے استعمال کی حکمت عملی کو واضح کرنا ہے۔ سورۃ النحل میں اللہ رب العزت کے ارشاد گرامی کا مفہوم بھی یہی نظر آتا ہے۔ حکم ہوتا ہے: ادْعُ إِلَى سَبِيلٍ رَّبِّكَ بِالْحِكْمَةِ وَالْمُؤْعَظَةِ الْحَسَنَةِ وَجَادِلُهُمْ بِالْتَّيْهِ أَحْسَنُ... (اے نبی اپنے رب کی طرف دانائی اور خوبصورت نصیحت کے ذریعے بلا و اور لوگوں کے ساتھ بہترین اسلوب سے مباحثہ کرو۔۔۔ (الحل: ۱۸۵)۔

اور نبی کریمؐ کا یہ ارشاد مبارک بھی ہمیں غور و فکر کی دعوت دے رہا ہے، آپؐ نے فرمایا:

أَفْضُلُ الْجِهَادِ كَلِمَةُ حَقٍّ عِنْدَ سُلْطَانٍ جَابِرٍ... (سب سے افضل جہاد ظالم حکمران کے سامنے تھی بات کہنا ہے)۔ (۲۷)

حضرت عبد اللہ بن زبیر کا اموی حکومت سے تنازع عہد شروع ہوا تو کچھ لوگوں نے حضرت عبد اللہ بن عمر کے پاس حاضر ہو کر انہیں اس فتنے کے خلاف لڑنے کا مشورہ دیا، ساتھ ہی آیت مبارکہ وَ قَاتِلُوهُمْ حَتَّىٰ لَا تَكُونَ فِتْنَةً (ابقرۃ: ۱۹۳: ۲) کا حوالہ بھی دیا، حضرت عبد اللہ بن عمرؓ نے اس موقع پر ایک نہایت پُر حکمت بات کی، فرمایا:

”ہم نے آنحضرتؐ کے ساتھ جہاد کیا، یہاں تک کہ کوئی فتنہ باقی نہ رہا اور دین پورے کا پورا اللہ کے لیے ہو گیا، اب کیا تم یہ چاہتے ہو کہ ہم آپؐ میں لڑیں، تا کہ فتنہ پیدا ہوا اور دین غیر اللہ کا ہو جائے“۔ (۲۸)

جہاد کی شرائط کا مسئلہ

جہاد کے ضمن میں جن چیزوں کا بطور شرائط ذکرہ کیا جاتا ہے وہ کسی آیت قرآنی یا کسی حدیث نبوی میں ایک دو تین کی ترتیب سے بیان نہیں ہو سکیں بلکہ جہاد کے متعلق کتاب و سنت کے وسیع بیانات سے ماخوذ ہیں، پھر یہ شرائط مصالح انسانی، معاشرتی آداب، سماجی نظم و ضبط اور عقل و خرد کے بارے میں اسلامی بندیاں سے بالکل موافق ہیں۔ اسی بنا پر ان کے باقاعدہ منصوص قطعی نہ ہونے کے باوجود فقہائے امت ان کا تذکرہ کرتے چلا آرہے ہیں۔ تمام جزئی شرائط کا بیان نہ تو ضروری ہے اور نہ ہی ان کے جائزے کی کوئی حاجت، عام طور پر فی زمانہ دو چیزیں زیادہ سوالات کا مرکز ہیں:

- ۱۔ اطاعتِ امیر یا جہاد کے لیے نظام امارت کا ہونا۔
- ۲۔ والدین کی اجازت اور دیگر اہل خانہ کی رضامندی۔

اطاعتِ امیر

اطاعت امیر یا امام کی اجازت و رضامندی کی شرط میں شاید کوئی نزاع نہ ہونا، لیکن بد قسمتی سے آج آصف علی زرداری، حامد کرزی، نور الماکلی اور محمود عباس جیسے لوگ مسلمانوں کی ایک بڑی تعداد کے لیے ”امیر المؤمنین“ کے منصب پر بر اجمان ہیں۔ مسلمان عوام ظلم و ستم اور عدوان کا شکار ہو رہے ہیں اور یہ امیر المؤمنین حضرات چپ سادھے بیٹھے ہیں، بلکہ

یہ اس تعدادی میں برابر کے شریک ہیں۔ یہ وہ نیا منظر ہے جس میں مذکورہ شرط کا سوال ایک نزاع کی شکل میں سامنے آگیا ہے۔ کچھ لوگ تواب اسے یکسر ضروری نہیں سمجھتے جبکہ کچھ دوسرے محض اپنے گروہ کے ”امام“ یا ”امیر“ کی اجازت کو ہی کافی سمجھتے ہیں اور شاید کچھ لوگ ایسے بھی ہیں جو اس شرط کے سراسر قائل ہی نہیں۔

ہمارے خیال میں یہ تینوں موقف مقاصد دین، مصالح شرعی اور اس شرط کی تہہ میں پائے جانے والے انسانی مضمرات سے ناواقفیت کی عکاسی کر رہے ہیں۔

ذراغور کریں تو اندازہ ہوتا ہے کہ شریعت اسلامیہ نے معمولی درجے کے انسانی امور میں بھی لظم و ضبط کو بہت اہمیت دی ہے، حتیٰ کہ تین مسافروں کو خالی صحراء میں بھی اپنے اوپر ایک کو امیر مقرر کرنے کا حکم دیا ہے (۲۹) عقلِ عام تقاضا کرتی ہے کہ جب ایک چھوٹی سی جماعت کے لیے یہ ضروری ہے تو کسی بڑی جماعت کے لیے تو بالا ولی لازمی ہو گا کہ وہ اپنا کوئی امیر مقرر کریں۔ اسی طرح یہ بات بھی بہت واضح ہے کہ اگر سفر جیسے عام معاملے میں نظام امارت ضروری ہے تو جہاد جیسے نازک شعبے میں کیونکر امارت کی ضرورت نہ ہوگی۔ حالانکہ میدانِ جہاد میں انسانی جان و مال داؤ پر لگا ہوتا ہے جگہ جگہ پر خوزیزی کا امکان اور ہر لمحہ موت کا خدشہ بالکل سامنے ہوتا ہے۔ میدانِ جہاد میں امارت کے ترک اور اطاعت کے فقدان سے ہولناک نتائج برآمد ہوتے ہیں۔ اس بارے میں غزوہ احمد کی مثال ہمارے سامنے ہے۔

اسی بنا پر رسولؐ خدا نے ہدایت فرمائی ہے: إِنَّمَا الْأَمَامُ جُنَاحٌ يُقَاتَلُ مِنْ وَرَائِهِ وَيُتَفَقَّى بِهِ... (کہ امام درحقیقت میدانِ جنگ میں ایک ڈھال کی مانند ہوتا ہے، جس کی پناہ میں لڑا جاتا ہے اور اسی کی وجہ سے نقصانات سے بچا جاتا ہے۔۔۔۔۔ صحیح البخاری: ۲۹۵۷) (۳۰)

ایک اور حدیث میں، آپؐ نے غزوات کی دو قسمیں بیان فرمائی ہیں، پہلی اطاعت امیر کے زیر سایہ، اس قسم کو فساد سے دور اور بڑے اجر کی حامل بتایا ہے۔ دوسری قسم نظام اطاعت کے بغیر جسے فساد فی الارض اور بے ما نیہ قرار دیا ہے (۳۱)۔ کسی گروہ کا صرف اپنے امام کی اجازت اور اطاعت کو کافی سمجھ لینا بھی درحقیقت شریعت کے تقاضوں کو پورا نہیں کرتا۔ الگ الگ امراء کے تحت مختلف گروہوں کے جہادی پروگرام پر نیک نیتی کے حوالے سے کوئی شک یا گمان نہیں کیا جاسکتا، مگر یہ چھوٹی چھوٹی وحدتیں مجاہدین کو اس آفت سے بچانے کی چند اس صلاحیت نہیں رکھتیں جسے حدیث بالا میں فساد قرار دیا گیا۔ یہی وجہ ہے کہ ہم بارہا ان گروہوں کے مابین آپؐ میں جنگ و قتال اور خوزیزی کے کرب ناک مناظر دیکھے چکے ہیں اور یہ سلسلہ ابھی تھا نہیں بلکہ کئی خطوں میں مسلمانوں کے مابین جاری ہے۔ اس فساد اور فتنے سے تحفظ ہی دراصل وہ حکمتِ نبوی ہے جس کی طرف احادیث میں اشارہ کیا گیا ہے اور جس کی وجہ سے فقہائے دین نے ایک جامع نظام امارت کی شرط کا ذکر کیا ہے۔

والدین کی اجازت

والدین کو خاندان میں سب سے زیادہ اہمیت اور احترام کا مقام حاصل ہے۔ انہی کی اطاعت اور فرماں برداری سے معاشرت کا نظام چلتا ہے۔ غالباً اسی لیے ان کی خوشی میں رب کی خوشنودی بتائی گئی ہے (۳۲) ایک سے زائد احادیث میں جہاد کے لیے والدین کی رضامندی کو ضروری قرار دیا گیا ہے یا ان کی خدمت کو جہاد پر ترجیح دی گئی ہے۔ (۳۳) اسی طرح ایک حدیث مبارکہ میں ایک ایسے صحابیؓ کو جو کسی غزوہ کے لیے اپنا نام لکھوا چکے تھے جہاد پر جانے سے اس لیے روک دیا گیا کہ اُس کی بیوی کے ساتھ حج پر جانے والا کوئی نہیں تھا۔ (۳۴)

ان احادیث میں ماں، باپ اور بیوی کا خاص طور پر ذکر کیا گیا ہے، یہ تینوں معاشرے کی بنیادی اکائیاں ہیں، ان کے تذکرے سے دراصل شریعت کے اس رُخ کا اندازہ ہوتا ہے تا کہ اُس میں سماجی حقوق کی بجا آوری کتنی اہمیت رکھتی ہے۔ انحضرت نے اس بات کو پسند نہیں فرمایا کہ جہادی سفر کی وجہ سے افراد خانہ کے معمولات اور زیرِ کفالت لوگوں کی ضروریات متاثر ہوں۔ اگرچہ فقہاء نے جہاد کے فرض عین ہونے کی صورت میں والدین کی اجازت کے حکم کو مستثنیٰ قرار دیا ہے، لیکن فرض عین کی تفصیل میں ہم پہلے بتا آئے ہیں کہ وہ بھی یکبارگی سب پر متعین نہیں ہوتا۔ (۳۵)

اس لحاظ سے والدین کی اجازت، حقوق کی ادائیگی اور دیگر اہل خانہ کی کفالت کے موڑ انتظام کے بغیر جہاد کے سفر پر جانا بہر حال کئی عوارض کو جنم دیتا ہے۔ جمہور اہل علم نے اسی قول کو اختیار کیا ہے اور اسی میں خیر کا پہلو مضمون ہے۔ یہ عمل پوری تیاری، اہل خانہ کی رضامندی اور مکمل شرح صدر کے ساتھ کرنا ہی مفید ہے۔ وہیں اسلام کا درست شعور بھی یہ تقاضا کرتا ہے کہ مختلف حقوق کی ادائیگی میں افراط و تفریط کے بجائے اعتدال اور توازن کے اصول کو اپنایا جائے۔

اسلام کا یہ فہم کہ ایک حق کی ادائیگی کے لیے لاچار کئی حقوق و فرائض کو ساقط کر دیا جائے، دین کے صحیح شعور کی غمازی نہیں کرتا۔ پھر یہ معاملہ یوں زیادہ اہم ہو جاتا ہے کہ اس طرح والدین، بیوی، بچوں اور دیگر اقارب کو چھوڑ کر چلے جانا دراصل حقوق العباد میں بہت بڑی کوتا ہی اور نقص کو جنم دیتا ہے۔ آخرت میں ایک فرض کفایہ سے رخصت تو شاید مل سکے لیکن بندگاں خدا کے واجب حقوق سے چھوٹ ملنا بہت مشکل ہے۔

خدع اور جہاد

خدع کا مفہوم ارادہ قلب کے برخلاف رائے کا اظہار ہے تا کہ مخاطب غلط فہمی اور شک میں مبتلا ہو جائے، اس اعتبار سے یہ تقیہ اور توریہ کے قریب المعنی ہے، جیلہ سازی اور چال چنان اس کے مفہوم میں شامل ہیں، تاہم یہ واضح ہے کہ بد عہدی، دعا و فریب، غلط بیانی اور عرف عام کی بے ایمانی اس میں داخل نہیں۔ خدع کی جو شکل بھی ہو وہ حالت جنگ اور کفار کے برخلاف ہی جائز ہے۔ مسلمانوں کے معاشرے میں اس کا جواز تلاش کرنا ایسے ہی ہے جیسے کسی حرام چیز کو حلال کرنا، مشاہدہ ہے کہ آج جس طرح کفر کا دائرہ بہت پھیلا دیا گیا ہے اسی طرح ”جنگ“ اور ”خدع“ کے مفہوم کو بھی بہت وسعت دے

دی گئی ہے۔ اور اسے میدانِ جہاد سے لے کر شہری آبادیوں کے اندر ہونے والی کارروائیوں اور خبروں اور پورٹوں میں بھی داخل کر لیا گیا ہے۔ اسلام کی جنگی اخلاقیات میں اس کا جواز کس حد تک ہے ہر قلبِ سلیم اس کا فیصلہ بخوبی کر سکتا ہے۔ (۳۶)

افغانستان میں روس اور امریکا کے خلاف جہاد کی نوعیت؟

یہ سوال بہت سے حلقوں میں زیر بحث رہتا ہے کہ پاکستان کی مختلف دینی جماعتوں نے افغانستان میں روشنی جاریت کے خلاف تو کھل کر جہاد میں حصہ لیا، لیکن یہی جماعتوں اب امریکی یا لیگار کے خلاف جہاد سے کیوں کترارہی ہیں؟ خاص طور پر یہ سوال جماعتِ اسلامی کے بارے میں زیادہ جوش سے پوچھا جاتا ہے کیونکہ ماضی میں جماعتِ اسلامی نے کمیوزم کے خلاف خاص اسرگرم کردار ادا کیا تھا۔

یہ سوال جذبات اور گرم جوشی کے تناظر میں شاید بہت صائب معلوم ہو، لیکن زمینی حقوق امکانات اور بین الاقوامی حالات کو منظر رکھیں تو اس میں حقیقت کا ادراک اور مشاہدے کی گہرائی نظر نہیں آتی۔ ہم چند سطور میں ان اسباب اور عالمی سیاسی مضررات کی روشنی میں اس سوال کا جائزہ لیں گے جنہیں اس میں ملحوظ نہیں رکھا گیا۔ گزشتہ صدی میں افغانستان پر روس کی یورش اور رواں صدی کے اوائل میں امریکی حملے کے درمیان فکر و نظر کا کوئی اختلاف نہیں۔ نہ ہی شرعی، انسانی اور اخلاقی اعتبار سے دونوں کی جاریت سے کوئی جو ہری فرق ہے، نہ بین الاقوامی سیاسی دباؤ کے باعث روس سے انفرت اور امریکا سے محبت کا کوئی کردار نہ بھایا گیا ہے، البتہ جو عوامل فی الواقع کا فرمار ہے ہیں ان کی وضاحت ذیل میں پیش کی جا رہی ہے۔

روس کے خلاف جہاد کی خصوصیات:

- ۱۔ مسلمانانِ عالم کو طویل برسوں سے جہاد کا اتنا سعیج اور مقبول میدان میسر نہیں آیا تھا، چنانچہ دنیا کے گوشے گوشے سے جہاد کا شوق رکھنے والے امدادتے چلے آئے اور انہیں اپنی تقیگی دور کرنے کا موقع مل گیا۔
- ۲۔ افغان جہاد کو روس کی پسپائی تک زبردست عالمی جمایت اور اقوام متحده کی تائید حاصل رہی جس کی بدولت ہوا کا رُخ موافق رہا اور پھر پرواز کو کوئی مشکل پیش نہیں آئی۔
- ۳۔ افغان مجاهدین کے لیے نجی و حکومتی دونوں سطح پر مالی مصارف کی فراہمی ایک کار معروف کی طرح جاری رہی اور پوری دنیا کے مسلمانوں نے خطیر رقومات اور گراں قدر عطیات بغیر کسی قدغن کے مجاهدین کو مہیا کیے۔
- ۴۔ افغان جہاد کے دوران ”انہنا پسندی“، ”نبیاد پرستی“ یا ”دہشت گردی“ کے عنوان سے کوئی منفی پروپیگنڈا اسامنے نہیں آیا، بلکہ جہادی اصطلاحات اور ماحول کو فروغ دیا گیا۔
- ۵۔ حکومت پاکستان کی سرکاری پالیسی افغان جہاد کی تائید و نصرت قرار پائی، چنانچہ پاکستان اس جہاد کی افرادی، مالی اور عسکری لکھ کامرز بن گیا اور یہ عمل با قاعدہ حکومتی سرپرستی میں جاری رہا۔
- ۶۔ افغانستان میں روس کی ہریت تک دو بڑی تنظیمیں حزبِ اسلامی اور جمیعتِ اسلامی مجاهدین کو موثر قیادت فراہم کرتی

رہیں اور باہمی طور پر کوئی تنازع قتل و مقاتلتے تک نہیں پہنچا۔ دیگر چھوٹی تنظیمیں بھی اتحاد کا مظاہرہ کرتی رہیں۔ ایک جنگ زدہ ملک کی عام آبادی کے لیے محفوظ پناہ گاہوں کا مسئلہ بہت اہم ہوتا ہے۔ افغانستان کے دو ہمسایہ ملکوں پاکستان اور ایران نے مہاجرین کے لیے اپنی سرحدوں کے دروازے کھول دیے، چنانچہ مجاہدین اس جانب سے مطمئن ہو کر دل جمعی سے میدان میں ڈال رہے۔

یہ چند اہم اور بنیادی امتیازات ہیں، جن کی وجہ سے افغان جہاد میں کچھ ایسی سازگاری پیدا ہو گئی جس نے شوق و جذبے کو زیادہ ہیز کر دیا اور گھر سے لے کر میدان جہاد تک کے تمام مراحل نہایت آسودہ اور آسان ہو گئے، حکومتی سرپرستی اور عالمی موافقت کی بدولت کوئی نظری اور نفسیاتی ابحاث بھی سامنے نہیں آئی، بلکہ افغان جہاد میں شرکت ایک اجتماعی ہدف بن گیا۔ قسمتی سے آج ان میں سے کوئی ایک عامل بھی بر سر زمین وجود نہیں رکھتا۔ بلکہ قدم قدم پر رکاوٹیں قید و بند اور تعذیب، اچانک انغو اور گمشدگی، نفسیاتی پروپیگنڈا، سرحدوں کی بندش اور انتظامی و مالی امور پر پابندی جیسے شدید اقدامات دیکھنے کوئی رہے ہیں۔ اب یہ بات بالکل بدیہی ہے کہ پہلے جیسی سرگرمیاں فطرتاً ممکن نہیں، نہ اس غرض سے پوری دنیا میں نقل و حرکت کوئی آسان کام رہ گیا ہے۔ لہذا زیر بحث سوال کا تعلق جذبہ جہاد میں کمزوری، شوق شہادت کی کمی یا اس بارے میں نیک نیتی اور اخلاص کے ضعف سے نہیں، بلکہ اوپر بیان کیے گئے حالات کا فقدان اس کا بنیادی سبب ہے۔ مطلوب سازگاری اب میسر نہیں اور سہولت کے بجائے سختی روز افزوں ہے۔

کہا جاسکتا ہے کہ یہ عزیمت کے بجائے رخصت کا راستہ ہے، ہمیں تسلیم ہے کہ یہ وہ عزیمت نہیں جس کا تصور معتبر ضین نے اپنے ذہنوں میں بسرا کھا ہے، یہ بات ذہن نشین رہنی چاہیے کہ رخصت و عزیمت کا کوئی طے شدہ معیار شریعت نے مقرر نہیں کیا۔ ہر آن کوئی چیز کسی ایک کے لیے رخصت اور دوسرے کے لیے عزیمت ہو سکتی ہے۔ انسانی صلاحیتوں کا فرق، استطاعت اور قوت کا تفاوت، حالات کا جبرا بآسانی اور امکانات کا وجود اس میں بنیادی کردار ادا کرتے ہیں اور حکم شرعی میں تبدیلی کا موادا نہیں حقائق پر قائم ہے۔

پھر یہ پہلو بھی نظر انداز کرنے کے لائق نہیں کہ آج پوری استقامت کے ساتھ گوامریکا گوہم اور امریکی جارحیت کے خلاف وسیع پیانے پر عوامی بیداری بھی آج کی عزیمت ہے، پورے فلسفہ جہاد کا تحفظ، دنیا بھر میں مجاہدین کی معنوی نصرت و حمایت بھی آج کسی امتحان سے کم نہیں، مراکز سیاست کی اصلاح اور اسلام کے فلاحتی تصور کا احیا خود ایک جہاد اور ابتلاء کا حکم رکھتا ہے۔ آج جب مسلم حکمران، ملک کی بڑی بڑی سیاسی جماعتیں امریکا سے مروعہ اور اس کے سامنے منقارز یہ پر ہیں، ایک جماعت اسلامی ہی ہے جو حکمت کے ساتھ جدید استعمار کو چیخ کرنے کا فرض ادا کر رہی ہے۔ جماعت کا اختیار کردہ یہ اسلوب طویل اور صبر آزمائی لیکن ان شاء اللہ پائیدار و مستحکم نتائج کا حامل ہو گا۔ اللہ تعالیٰ ہمیں فہم شریعت اور نور ہدایت سے سرفراز فرمائے۔ آمین۔

مراجع و حوالشی

- (۱) صحیح بخاری حدیث نمبر ۱۵۱۹۔ صحیح مسلم حدیث ۱۷۱۔ (۲) سنن ابو داؤد ۲۱۷۔ (۳) صحیح بخاری ۳۵۹۵۔
- (۴) صحیح بخاری ۲۷۹۔ (۵) صحیح مسلم ۱۹۱۰۔ (۶) ایضاً ۱۹۰۹، نیز سنن ابو داؤد ۱۵۲۰۔
- (۷) صحیح مسلم ۱۸۹۵، نیز سنن ترمذی ۱۶۲۸۔ (۸) سنن ابو داؤد ۲۲۶، صحیح بخاری ۵۲۶۸، ۲۹۹۵۔ (۹) سنن دارقطنی ۳/۲۰/۲۳۲۲، ۲۹۹۵۔
- (۱۰) مجموع فتاویٰ ابن تیمیہ ج ۲۸، ص ۳/۲۶، ۱۸۵، ص ۲/۱۲۶، ۱۸۵/فتح الباری ج ۲، ص ۳/فقہ الجہاد، شیخ تاج عروی، آسار الحرب، وہبہ زمینی
- (۱۱) حاشیہ ابن عابدین ج ۳، ص ۲۳۰/فقہ السنیج ۳، ص ۱۱۔ (۱۲) ایضاً فتح الباری ج ۲، ص ۳/مجموع فتاویٰ حوالہ سابق
- (۱۳) صحیح مسلم ۳۹، سنن ابو داؤد ۱۱۳۰، سنن ترمذی ۳/۲۱۷۔ (۱۴) سورۃ المائدہ: ۱، سنن ابو داؤد ۳۵۹۶، مجمع کبیر طبرانی ۱۳۵۰۔
- (۱۵) سورۃ الروم: ۲۲۔ (۱۶) سورۃ الحجرات: ۱۳۔ (۱۷) سورۃ النساء: ۳۴۔ (۱۸) زاد المعاد اذ ابن قیم ج ۳، ص ۲۸۳۔
- (۱۹) سورۃ البقرہ: ۲۸۶، سنن ابو داؤد ۲۶۱۳۔ (۲۰) ایضاً ۲۵۶۔ (۲۱) صحیح بخاری ۳۰۲۵۔
- (۲۲) صحیح بخاری ۲۸۵۲۔ (۲۳) مصنف عبد الرزاق ج ۹، ۹۷۲۸۔ (۲۴) صحیح مسلم ۱۷۰۹۔
- (۲۵) ایضاً حدیث نمبر ۹۷۔ (۲۶) مجموع فتاویٰ ج ۲۸، ص ۱۸۱۔ (۲۷) سنن ابو داؤد ۲۶۰۸۔
- (۲۸) سورۃ البقرہ: ۱۹۳، صحیح بخاری ۲۳۱۳۔ (۲۹) سنن ابو داؤد ۲۶۰۸۔ (۳۰) صحیح بخاری ۷۷۹۵۔
- (۳۱) سنن ابو داؤد ۲۵۱۵، سنن نسائی ۳۱۸۸۔ (۳۲) محدث حاکم ج ۷، ۷۲۸۔ (۳۳) صحیح مسلم ۲۵۳۹۔
- (۳۴) صحیح بخاری ۲۵۲۹، سنن ابو داؤد ۲۵۲۹۔ (۳۵) بدائع الصنائع ج ۷، ص ۹۸۔ (۳۶) فتح الباری ج ۲، ص ۱۵۸/الجہاد فی الاسلام۔
- (۳۷) ایضاً، ص ۷۵۔

نوٹ: مصادر سے استفادے میں الفاظ کے بجائے مفہوم کا لحاظ کیا گیا ہے۔